



FEBRUARY 11, 2025

**AKASHAVANI - DHARWAD
PRADESH SAMACHARA (KANNADA) 07.05 A.M.**

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

ಓದಿದವರು: ಹರ್ಷವರ್ಧನ್ ಶೀಲವಂತ

<><><>

ಮುಖ್ಯಾಂಶಗಳು

<><><>

- ✚ 'ಪ್ರಗತಿಯ ಮರು ಕಲ್ಪನೆ' ಧೈಯದೊಂದಿಗೆ, 'ಇನ್‌ವೆಸ್ಟ್ ಕರ್ನಾಟಕ' ಸಮಾವೇಶಕ್ಕೆ ಬೆಂಗಳೂರಿನಲ್ಲಿ ಇಂದು, ಚಾಲನೆ.
- ✚ ಒಳನೋಟಗಳನ್ನು ತೆರೆದಿಟ್ಟು, ಪ್ರಧಾನಮಂತ್ರಿಯವರ, ಪರೀಕ್ಷಾ ಪೇ ಚರ್ಚಾ ಸಂವಾದ.
- ✚ ರಾಜ್ಯದ ಎಲ್ಲ ಜಲಮೂಲಗಳ, ವಸ್ತುಸ್ಥಿತಿ ವರದಿ ಸಲ್ಲಿಸಲು, ಜಿಲ್ಲಾಧಿಕಾರಿಗಳಿಗೆ ಮುಖ್ಯಮಂತ್ರಿ ಸೂಚನೆ.
- ✚ ಶರಾವತಿ ಭೂಗತ ಜಲ ವಿದ್ಯುತ್ ಯೋಜನೆ: ಮಲೆನಾಡಿನ ಅಪೂರ್ವ ಮಳೆ ಕಾಡಿಗೆ ಧಕ್ಕೆ, ಪರಿಸರಾಸಕ್ತರ ಕಳವಳ.

<><><>

ಸಮರ್ಥ, ಸಮಗ್ರ, ಸುದೃಢ ಹಾಗೂ ತಂತ್ರಜ್ಞಾನ ಆಧಾರಿತ ಭವಿಷ್ಯವನ್ನು ಮರುಕಲ್ಪಿಸಲು, ಜಾಗತಿಕ ಕೈಗಾರಿಕಾ ಪ್ರವರ್ತಕರೆಲ್ಲರೂ, 'ಇನ್ವೆಸ್ಟ್ ಕರ್ನಾಟಕ 2025', ಸಮಾವೇಶದಲ್ಲಿ ಪಾಲ್ಗೊಳ್ಳಲಿದ್ದು, ಎಲ್ಲರೂ ಭಾಗವಹಿಸಿ ಎಂದು, ಮುಖ್ಯಮಂತ್ರಿ ಸಿದ್ದರಾಮಯ್ಯ ಮನವಿ ಮಾಡಿದ್ದಾರೆ. ಹೂಡಿಕೆದಾರರ ಜಾಗತಿಕ ಸಮಾವೇಶ, ರಾಜ್ಯದ ಮಾಹಿತಿ ಹಾಗೂ ಜೈವಿಕ ತಂತ್ರಜ್ಞಾನ, ಕೈಗಾರಿಕಾ ವಲಯಕ್ಕೆ, ಬಲ ತುಂಬಲಿದೆ ಎಂದು, ಅವರು ಹೇಳಿದ್ದಾರೆ.

<><><>

ಜಾಗತಿಕ ಹೂಡಿಕೆದಾರರ ಸಮಾವೇಶಕ್ಕೆ, ಬೆಂಗಳೂರಿನ ಅರಮನೆ ಮೈದಾನ ಸಿಂಗರಿಸಿಕೊಂಡು, ಸಜ್ಜಾಗಿದೆ. ಇಂದು ಸಂಜೆ 4 ಗಂಟೆಗೆ ಸಮಾವೇಶವನ್ನು, ಕೇಂದ್ರದ ರಕ್ಷಣಾ ಖಾತೆ ಸಚಿವ ರಾಜನಾಥ್ ಸಿಂಗ್ ಉದ್ಘಾಟಿಸಲಿದ್ದಾರೆ. ನಿನ್ನೆ ಸಮಾವೇಶದ ಸ್ಥಳಕ್ಕೆ ತೆರಳಿ, ಉಪ ಮುಖ್ಯಮಂತ್ರಿ ಡಿ.ಕೆ.ಶಿವಕುಮಾರ ಹಾಗೂ ಕೈಗಾರಿಕೆಗಳ ಖಾತೆ ಸಚಿವ ಎಂ.ಬಿ. ಪಾಟೀಲ, ಪೂರ್ವ ಸಿದ್ಧತೆಗಳನ್ನು, ಅವಲೋಕಿಸಿದರು.

<><><>

'ಪ್ರಗತಿಯ ಮರು ಕಲ್ಪನೆ' ಎಂಬ ಫೋನ್ 'ವಾಕ್ಯದೊಂದಿಗೆ, 'ಇನ್‌ವೆಸ್ಟ್ ಕರ್ನಾಟಕ' ಸಮಾವೇಶ ಆಯೋಜಿಸಲಾಗಿದ್ದು, ವಿಜಯಪುರ ಜಿಲ್ಲೆ, ತಿಡಗುಂದಿಯಲ್ಲಿ ಅತ್ಯಾಧುನಿಕ, 'ಕೈಗಾರಿಕಾ ಲಾಜಿಸ್ಟಿಕ್ಸ್ ಪಾರ್ಕ್' ಸ್ಥಾಪನೆಯಾಗಲಿದೆ ಎಂದು, ಕೈಗಾರಿಕಾ ಖಾತೆ ಸಚಿವ ಎಂ.ಬಿ.ಪಾಟೀಲ ತಿಳಿಸಿದ್ದಾರೆ. ಎಕ್ಸ್ ಮಾಧ್ಯಮದಲ್ಲಿ ಈ ವಿಷಯ ಪ್ರಕಟಿಸಿರುವ ಸಚಿವರು, ಸಾವಿರದ 200 ಎಕರೆ ಪ್ರದೇಶದಲ್ಲಿ, ಲಾಜಿಸ್ಟಿಕ್ಸ್ ಪಾರ್ಕ್ ಸ್ಥಾಪನೆಯಾಗಲಿದ್ದು, ಮುಂಬರುವ 5 ರಿಂದ 7 ವರ್ಷಗಳಲ್ಲಿ, 25 ಸಾವಿರ ಕೋಟಿ ರೂಪಾಯಿ ಹೂಡಿಕೆ ನಿರೀಕ್ಷಿಸಲಾಗಿದೆ, ಎಂದಿದ್ದಾರೆ. ಮರು ಬಳಕೆ ಇಂಧನ, ಸೋಲಾರ್ ಬಿಡಿ ಭಾಗಗಳನ್ನು ತಯಾರಿಸುವ ಮತ್ತು ಬ್ಯಾಟರಿ ತಂತ್ರಜ್ಞಾನದ ಕಂಪೆನಿಗಳು ಹೆಚ್ಚು ಸ್ಥಾಪನೆಗೊಳ್ಳಲಿವೆ. ವಿಜಯಪುರ ವಿಮಾನ ನಿಲ್ದಾಣ, ಸದ್ಯದಲ್ಲೇ ಉದ್ಘಾಟನೆಗೊಳ್ಳಲಿದೆ ಎಂದು, ಅವರು ಹೇಳಿದ್ದಾರೆ.

<><><>

ಉತ್ತರ ಕರ್ನಾಟಕ, ಸಂಪನ್ಮೂಲ, ಪ್ರತಿಭೆ ಮತ್ತು ಸಾಮರ್ಥ್ಯಗಳಿಂದ ಸಮೃದ್ಧವಾಗಿದೆ; ಜಾಗತಿಕ ಹೂಡಿಕೆದಾರರ ಸಮಾವೇಶದಲ್ಲಿ, ಉತ್ತರ ಕರ್ನಾಟಕಕ್ಕೆ ವಿಶೇಷ ಆದ್ಯತೆ ನೀಡುವಂತೆ, ವಿಧಾನಸಭೆ ವಿಪಕ್ಷ ಉಪನಾಯಕ ಅರವಿಂದ ಬೆಲ್ಲದ, ರಾಜ್ಯ ಸರ್ಕಾರವನ್ನು ಒತ್ತಾಯಿಸಿದ್ದಾರೆ.

<><><>

ಪರೀಕ್ಷೆಗಳನ್ನು ಸಂಭ್ರಮಿಸುವ, ಭಯ ಹೋಗಲಾಡಿಸಿ, ಆತ್ಮವಿಶ್ವಾಸದಿಂದ ಎದುರಿಸುವಂತೆ, ಪ್ರೇರಣೆ ನೀಡುವ, ಪ್ರಧಾನಮಂತ್ರಿ ನರೇಂದ್ರ ಮೋದಿ ಅವರ, 8 ನೇ ಆವೃತ್ತಿಯ 'ಪರೀಕ್ಷಾ ಪೇ ಚರ್ಚಾ' ಕಾರ್ಯಕ್ರಮದಲ್ಲಿ ಪಾಲ್ಗೊಂಡಿದ್ದ, ಬಳ್ಳಾರಿಯ ಸರ್ಕಾರಿ ಮಹಿಳಾ ಪದವಿ ಪೂರ್ವ ಕಾಲೇಜಿನ ವಿದ್ಯಾರ್ಥಿನಿ ಅಖಿಲಾ, ಪ್ರದೇಶ ಸಮಾಚಾರಕ್ಕಾಗಿ ತಮ್ಮ ಅನಿಸಿಕೆ ಹಂಚಿಕೊಂಡಿದ್ದಾರೆ.

<><><>

ಮೈಸೂರಿನ ಸಿದ್ಧಾರ್ಥ ನಗರದ ಪಿ.ಎಂ. ಶ್ರೀ ಕೇಂದ್ರೀಯ ವಿದ್ಯಾಲಯದ ವಿದ್ಯಾರ್ಥಿಗಳು, ಪ್ರಧಾನಮಂತ್ರಿಯವರ 8ನೇ 'ಪರೀಕ್ಷಾ ಪೇ ಚರ್ಚಾ' ನೇರ ಪ್ರಸಾರ ಕಾರ್ಯಕ್ರಮವನ್ನು ವೀಕ್ಷಿಸಿದರು. ಸಾವಿರದ ಇನ್ನೂರು ವಿದ್ಯಾರ್ಥಿಗಳು, 80 ಶಿಕ್ಷಕರು ಸಂವಾದದಲ್ಲಿ ಪಾಲ್ಗೊಂಡಿದ್ದರು.

<><><>

ವಿದ್ಯಾರ್ಥಿ ಸುಮುಖ್, ಪ್ರಧಾನಮಂತ್ರಿಯವರು ಸುಲಭವಾಗಿ ಪರೀಕ್ಷೆ ಎದುರಿಸುವ ಬಗ್ಗೆ, ಓದುವ ವೇಳಾಪಟ್ಟಿ ಸಿದ್ಧತೆ ಬಗ್ಗೆ ತಿಳಿಸಿದ್ದಕ್ಕೆ, ಸಂತಸ ವ್ಯಕ್ತಪಡಿಸಿದರು.

<><><>

ರಾಜ್ಯದ ಎಲ್ಲ ಜಿಲ್ಲಾಧಿಕಾರಿಗಳಿಂದ, ಮುಖ್ಯಮಂತ್ರಿ ಸಿದ್ದರಾಮಯ್ಯ, ಕೆರೆಗಳ ವಸ್ತುಸ್ಥಿತಿ ವರದಿ ಹಾಗೂ ಅತಿಕ್ರಮಣ ಮಾಹಿತಿಯನ್ನು, ವಿಸ್ತೃತವಾಗಿ ಸಲ್ಲಿಸುವಂತೆ ನಿರ್ದೇಶಿಸಿದ್ದಾರೆ. ಶಿವಮೊಗ್ಗ ಜಿಲ್ಲಾಧಿಕಾರಿ ಗುರುದತ್ತ ಹೆಗಡೆ, ಸಂಬಂಧಿಸಿದ ಇಲಾಖೆಗಳ ಜಿಲ್ಲಾ ಮಟ್ಟದ ಅಧಿಕಾರಿಗಳೊಂದಿಗೆ, ಕಚೇರಿ ಸಭಾಂಗಣದಲ್ಲಿ ಸಭೆ ನಡೆಸಿದರು. ಕೃಷಿ, ಕುಡಿಯುವ ನೀರು ಮತ್ತು ಗ್ರಾಮೀಣ ಕೈಗಾರಿಕೆಗಳಿಗೆ ಮೂಲಗಳಾಗಿರುವ ಕೆರೆಗಳನ್ನು ಗುರುತಿಸಿ, ಅವುಗಳ ವಾಸ್ತವ ಸ್ಥಿತಿಗತಿ, ಅತಿಕ್ರಮಣ ಪ್ರಮಾಣ, ಒತ್ತುವರಿ ತೆರವು ಸೇರಿದಂತೆ, ಜಲಾನಯನ ಪ್ರದೇಶದ ನಿಖರ ಮಾಹಿತಿಯನ್ನು, ನಿಗದಿತ ನಮೂನೆಯಲ್ಲಿ, ಕೂಡಲೇ ಒದಗಿಸುವಂತೆ, ಸೂಚಿಸಿದರು.

ಕೆರೆಗಳು ಅಥವಾ ಜಲ ಮೂಲಗಳ ಮೂಲ ಮಾಲಿಕತ್ವದ ಬಗ್ಗೆ, ದಾಖಲೆಗಳನ್ನು ಪರಿಶೀಲಿಸಿ, ದೃಢ ಪಡಿಸುವಂತೆ, ಅರಣ್ಯ ಇಲಾಖೆ ವ್ಯಾಪ್ತಿಯ ಕೆರೆಗಳ ಮಾಹಿತಿಯನ್ನು ಅರಣ್ಯಾಧಿಕಾರಿಗಳಿಂದಲೇ ಪಡೆದು, ದಾಖಲಿಸುವಂತೆ, ತಿಳಿಸಿದರು.

<><><>

ಶರಾವತಿ ನದಿ ಭೂಗತ ಜಲ ವಿದ್ಯುತ್, ಪಂಪ್ಡ್ ಸ್ಟೋರೇಜ್ ಯೋಜನೆಯ ಅನುಷ್ಠಾನದಿಂದ, ಮಲೆನಾಡಿನ ಅಪೂರ್ವ ಮಳೆ ಕಾಡಿಗೆ ಧಕ್ಕೆಯಾಗಲಿದೆ; ಅಪರೂಪದ ವನ್ಯಜೀವಿಗಳ ಆಶ್ರಯ ತಾಣ ಕಸಿದಂತಾಗುತ್ತದೆ ಎಂದು, ಉತ್ತರಕನ್ನಡ ಜಿಲ್ಲೆ, ಶಿರಸಿಯ ಸಂರಕ್ಷಣಾ ಜೀವಶಾಸ್ತ್ರಜ್ಞ ಡಾಕ್ಟರ್ ಕೇಶವ ಕೊರಸೆ ಅವರು, ಹೇಳಿದ್ದಾರೆ.

<><><>

ರಾಷ್ಟ್ರೀಯ ಜಂತು ಹುಳು ನಿವಾರಣಾ ದಿನಾಚರಣೆ ಅಂಗವಾಗಿ, 1 ರಿಂದ 19 ವರ್ಷದೊಳಗಿನ ಮಕ್ಕಳಿಗೆ, ಜಂತು ನಿವಾರಕ 'ಅಲ್ಟೆಂಡರ್ನೋಲ್' ಮಾತ್ರಗಳನ್ನು, ಆರೋಗ್ಯ ಇಲಾಖೆ, ರಾಜ್ಯಾದ್ಯಂತ ಶಾಲೆ ಹಾಗೂ ಮಹಾವಿದ್ಯಾಲಯಗಳಲ್ಲಿ ವಿತರಿಸಿತು. ಜಂತು ಹುಳುಗಳು ಬಾಧಿಸಿ, ಅಶಕ್ತತೆ, ಅಪೌಷ್ಟಿಕತೆ ಹಾಗೂ ದೈಹಿಕ ಮತ್ತು ಮಾನಸಿಕ ಅಸ್ವಸ್ಥತೆಯನ್ನು ಉಂಟು ಮಾಡುವ ಸಾಧ್ಯತೆ ಇದೆ ಎಂದು, ಜನ ಜಾಗೃತಿ ಮೂಡಿಸಲಾಯಿತು. 'ಸಮಗ್ರ ಆರೋಗ್ಯ ವರ್ಧನೆ, ಪೌಷ್ಟಿಕತೆ ಗುಣಮಟ್ಟ ಸುಧಾರಣೆ ಹಾಗೂ ಸರ್ವರಿಗೂ ಶಿಕ್ಷಣ ಒದಗಿಸುವ ಧ್ಯೇಯ'ದೊಂದಿಗೆ, ಮಣ್ಣಿನಿಂದ ಹಬ್ಬುವ ಹೆಲ್ಮಿಂಥ್ ಹಾಗೂ ಪರಾವಲಂಬಿ ಹೊಟ್ಟೆ ಹುಳು, ಜಂತು ನಿವಾರಿಸಲು, ಮಾತ್ರಗಳನ್ನು ವಿತರಿಸಲಾಯಿತು.

<><><>

ಇದೇ ಸಂದರ್ಭದಲ್ಲಿ, ಆನೆ ಕಾಲು ರೋಗ ತಡೆಗೆ, ಮುಂಜಾಗ್ರತಾ ಕ್ರಮವಾಗಿ, ಈ ತಿಂಗಳ 28ರ ವರೆಗೆ ಗುಳಿಗೆಗಳನ್ನು ವಿತರಿಸಲಾಗುತ್ತಿದೆ.

<><><>

ವಿಶ್ವ ಬೇಳೆ ಕಾಳುಗಳು ಹಾಗೂ ಅವುಗಳ ನಿತ್ಯ ಬಳಕೆಯ ಜಾಗೃತಿ ದಿನವನ್ನು ಆಚರಿಸಲಾಯಿತು. ಬೇಳೆ ಕಾಳುಗಳಲ್ಲಿರುವ ಪೌಷ್ಟಿಕಾಂಶ ಹಾಗೂ ಬೆಳೆಯುವಲ್ಲಿ ಪಾರಿಸಾರಿಕ ಲಾಭಗಳ ಕುರಿತು, ಜಾಗೃತಿ ದಿನವಾಗಿ, ಆಚರಿಸಲ್ಪಟ್ಟಿತು. ಬೇಳೆ ಕಾಳುಗಳು ಹೆಚ್ಚಿನ ಪೌಷ್ಟಿಕಾಂಶ, ಕಡಿಮೆ ಕೊಬ್ಬು ಹಾಗೂ ಸುಲಭವಾಗಿ ಜೀರ್ಣಿಸಬಹುದಾದ ನಾರಿನಾಂಶ ಹೊಂದಿವೆ. ದೈನಂದಿನ ಆಹಾರದಲ್ಲಿ ಬೇಳೆ ಕಾಳುಗಳನ್ನು ಬಳಸಿದಲ್ಲಿ, ಆರೋಗ್ಯ ವರ್ಧನೆಗೆ ಸಹಕಾರಿ ಎಂದು, ಜನರಲ್ಲಿ ತಿಳಿವಳಿಕೆ ಮೂಡಿಸಲಾಯಿತು.

<><><>

ರಾಷ್ಟ್ರೀಯ ಸೇವಾ ಯೋಜನೆ, ರಾಜ್ಯ ಘಟಕ ಹಾಗೂ ಹುಬ್ಬಳ್ಳಿಯ ಕರ್ನಾಟಕ ರಾಜ್ಯ ಕಾನೂನು ವಿಶ್ವವಿದ್ಯಾಲಯ ಜಂಟಿಯಾಗಿ, ಇಂದಿನಿಂದ 15ನೇ ತಾರೀಖಿನ ವರೆಗೆ, ಎನ್.ಎಸ್.ಎಸ್. ಅಧಿಕಾರಿಗಳಿಗೆ, ರಾಜ್ಯ ಮಟ್ಟದ ತರಬೇತಿ ಶಿಬಿರ ಆಯೋಜಿಸಿವೆ. ಇಂದು ಬೆಳಿಗ್ಗೆ 10.30ಕ್ಕೆ, ಕಾನೂನು ವಿಶ್ವವಿದ್ಯಾಲಯದ ಸಭಾಂಗಣದಲ್ಲಿ, ಶ್ರೀ ಸಿದ್ದಾರೂಢ ಸ್ವಾಮೀಜಿ ಟ್ರಸ್ಟ್ ಸಮಿತಿ ಅಧ್ಯಕ್ಷ ಡಿ.ಆರ್. ಪಾಟೀಲ, ಕಾರ್ಯಕ್ರಮ ಉದ್ಘಾಟಿಸುವರು. ರಾಜ್ಯಾದ್ಯಂತ 26 ವಿಶ್ವವಿದ್ಯಾಲಯಗಳು, ಪದವಿ ಪೂರ್ವ, ಪದವಿ, ಡಿಪ್ಲೊಮಾ ಮತ್ತು ಕಾನೂನು ಕಾಲೇಜುಗಳನ್ನು ಒಳಗೊಂಡಿರುವ, 115 ಕಾಲೇಜುಗಳ ಎನ್.ಎಸ್.ಎಸ್. ಕಾರ್ಯಕ್ರಮ ಅಧಿಕಾರಿಗಳು ಈ ಶಿಬಿರದಲ್ಲಿ ಪಾಲ್ಗೊಂಡಿದ್ದಾರೆ.

<><><>

ವಿಶ್ವ ಸಂಸ್ಥೆಯ ಸಾಮಾನ್ಯ ಸಭೆ ಘೋಷಣೆಯಂತೆ, ಇಂದು, ಅಂತಾರಾಷ್ಟ್ರೀಯ ಮಹಿಳಾ ಮತ್ತು ವಿಜ್ಞಾನ ಯುವತಿಯರ, 10ನೇ ವಾರ್ಷಿಕೋತ್ಸವ ಆಚರಿಸಲಾಗುತ್ತಿದೆ.

<><><>

ಕಾಯಕ ಶರಣರಾದ ಮಾದಾರ ಚನ್ನಯ್ಯ, ಮಾದಾರ ಧೂಳಯ್ಯ, ಡೋಹರ ಕಕ್ಕಯ್ಯ, ಸಮಗಾರ ಹರಳಯ್ಯ ಹಾಗೂ ಉರಿಲಿಂಗಪೆದ್ದಿ ಅವರ ಜಯಂತುತ್ಸವ, ನಾಡಿನಾದ್ಯಂತ ಶ್ರದ್ಧಾ ಭಕ್ತಿಯಿಂದ ಜರುಗಿತು.

<><><>

ಮೈಸೂರು ಜಿಲ್ಲೆ, ಟಿ-ನರಸೀಪುರದ ತ್ರಿವೇಣಿ ಸಂಗಮದಲ್ಲಿ 3 ದಿನಗಳ 13ನೇ ಕುಂಭಮೇಳಕ್ಕೆ, ಚಾಲನೆ ದೊರೆತಿದೆ.

<><><>

ಗದಗ ಜಿಲ್ಲೆ, ಗಜೇಂದ್ರಗಡ ತಾಲೂಕು, ಬೊಮ್ಮಸಾಗರದ ಶ್ರೀ ದುರ್ಗಾದೇವಿ ಜಾತ್ರೆ, 13ರ ವರೆಗೆ ಮಧ್ಯರಾತ್ರಿ ನಡೆಯಲಿದೆ. ಪ್ರಾಣಿ ಬಲಿ ನಿಷೇಧಿಸಲಾಗಿದೆ ಎಂದು, ಜಿಲ್ಲಾಧಿಕಾರಿ ಸಿ.ಎನ್. ಶ್ರೀಧರ ತಿಳಿಸಿದ್ದಾರೆ.

<><><>

- ✚ 'ಪ್ರಗತಿಯ ಮರು ಕಲ್ಪನೆ' ಧ್ಯೇಯದೊಂದಿಗೆ, 'ಇನ್‌ವೆಸ್ಟ್ ಕರ್ನಾಟಕ' ಸಮಾವೇಶಕ್ಕೆ, ಬೆಂಗಳೂರಿನಲ್ಲಿ ಇಂದು, ಚಾಲನೆ.
- ✚ ಒಳನೋಟಗಳನ್ನು ತೆರೆದಿಟ್ಟ, ಪ್ರಧಾನಮಂತ್ರಿಯವರ, ಪರೀಕ್ಷಾ ಪೇ ಚರ್ಚಾ ಸಂವಾದ.
- ✚ ರಾಜ್ಯದ ಎಲ್ಲ ಜಲಮೂಲಗಳ, ವಸ್ತುಶಿತಿ ವರದಿ ಸಲ್ಲಿಸಲು, ಜಿಲ್ಲಾಧಿಕಾರಿಗಳಿಗೆ ಮುಖ್ಯಮಂತ್ರಿ ಸೂಚನೆ.
- ✚ ಶರಾವತಿ ಭೂಗತ ಜಲ ವಿದ್ಯುತ್ ಯೋಜನೆ; ಮಲೆನಾಡಿನ ಅಪೂರ್ವ ಮಳೆ ಕಾಡಿಗೆ ಧಕ್ಕೆ, ಪರಿಸರಾಸಕ್ತರ ಕಳವಳ.

<><><>